



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tas-6 ta' Gunju, 2007

Citazzjoni Numru. 5/1995/3

Konkors tal-Kredituri ta' Mario Abela.

-vs-

XX.

Il-Qorti;

Rat ir-rikors ipprezentat fis-17 ta' Novembru, 1995 li permezz tiegħu s-soċjeta' Mid Med Bank Limited esponiet bir-rispett:

Illi wara l-Mandat ta' Sekwestru Numru: 781/94 u l-mandat ta' Sejħa ta' Depositu Numru: 1561/94 fl-ismijiet: P.L. Adrian Borg noe vs Mario Abela maħruġa mill-esponenti, ġiet depositata s-somma ta' Lm2,411.77 (elfejn, erba' mija u ħdax-il

Lira Maltija u sebgħa u sebgħin ċenteżmu) permezz ta' ċedoli Numru: 10/95 u 267/95 fl-ismijiet: Godwin Migneco et noe vs Raymond Vella et noe et;

Illi b'sentenza ta' din l-Onorabbli Qorti fl-ismijiet fuq premissi deċiża fit-23 ta' Frar, 1995 (Ċitazzjoni Numru: 337/94F) (Dok. 'A') l-esponent nomine ġie kononizzat kreditur ta' l-intimat f'somma akbar mis-somma depositata permezz taċ-ċedoli Numri: 10/95 u 267/95;

Illi għalkemm mid-data tas-sentenza fuq imsemmija saru diversi pagamenti akkont, l-intimat għadu debitur tas-socjeta' rikorrenti għal bilanċ akbar mis-somma depositata permezz taċ-ċedoli Numru: 10/95 u 267/95;

Illi l-kreditu tal-esponent jinsab insinwat permezz ta' l-poteki Ġenerali Speċjali Numri: I 17732/1988 u I 17733/1988 (Dok. 'B' u 'C') u l-poteka Ġenerali u Speċjali Numru: I 2637/1991 (Dok. 'D') u għalhekk l-esponent jissottometti illi huwa għandu jiġi pregradwat qabel il-kredituri l-oħrajn;

Illi l-oppożizzjoni għall-iżbank ta' l-ammont depositati fir-Reġistru ta' din il-Qorti saret minn Raymond Vella, Roger Satariano & Sons Limited u James Camilleri & Sons Limited;

Għaldaqstant, l-esponent jitlob bir-rispett li din l-Onorabbli Qorti jogħgobha tordna l-ftuħ tal-konkors ta' kredituri kontra Mario Abela.

Rat illi fil-mori tal-kawża l-istess socjeta' iddikjarat li l-isem tagħha nbidel għall-HSBC Bank Malta plc.

Rat it-talbiet varji li saru mid-diversi kredituri ta' l-imsemmi Mario Abela.

Rat l-atti proċesswali kompriż ir-rapport tal-perit legali l-Avukat Dottor Louis Cassar Pullicino a fol 135 tal-proċess.

Rat il-verbali varji li permezz tagħhom il-kawża għet differita għas-sentenza.

Ikkunsidrat;

Illi kif jidher mill-atti tal-kawża l-bank rikorrent talab il-ftuħ ta' konkors tal-kredituri fir-rigward tas-somma ta' elfejn, erba' mija, ħdax-il Lira Maltin u sebgħa u sebgħin ċenteżmu (Lm2,411.77) depositata l-Qorti in segwitu għaċ-ċedoli ta' depositu msemmija fir-rikors fil-konfront ta' Mario Abela. Dawn il-flus ġew depositati in segwitu għal mandat ta' sejha ta' depositu wara mandat ta' sekwestru u saret oppożizzjoni għall-iżbank mis-soċjetajiet u l-persuna msemmija fl-istess rikors. Ippreżentaw rikors in segwitu għall-pubblikazzjoni fil-Gazzetta tal-Gvern ai termini ta' l-Artiklu 416 tal-Kapitlu 12 l-istess bank u diversi kredituri oħra. Jirriżulta li fil-waqt li l-kredituri l-oħra huma kredituri ordinarji, il-bank huwa kawtelat bi tliet iskrizzjonijiet ipotekarji (tnejn iskritti fl-1988 u oħra fl-1991), is-soċjeta' James Camilleri & Son Limited insinwat ipoteka ġenerali fl-1997 u Joseph Galea insinwa żewġ ipoteki fl-1994 u 1998. Għalhekk billi skond l-Artiklu 2092 tal-Kapitlu 16 il-kreditu jifhallsu skond l-ordni ta' l-iskrizzjoni ma hemmx dubbju li l-HSBC Bank jikkonkorri l-ewwel u l-kreditu tiegħu jeċċedi l-ammont depositat.

Fir-rigward tal-kreditu tal-Kummissarju tat-taxxi interni kif sewwa irrimarka l-perit legali, il-privileġġ kontemplat fl-Artiklu 23(11) ta' l-Att dwar l-Amministrazzjoni tat-taxxa jipprovdi li dan japplika biss fuq l-assi ta' min iħaddem u għalhekk ma japplikax għal kreditu tal-Kummissarju għal qligħ ordinarju. F'dan il-każ kienet soċjeta' proprjeta' tad-debitur li kienet tħaddem in-nies u mhux id-debitur personalment u kif jidher ċar mill-atti l-konkors huwa fir-rigward ta' Mario Abela personalment.

L-uniku kreditu li jippreċedi dak tal-bank għalhekk huwa dak

ta' l-ispejjeż tal-kawża dovuti lir-Registratur tal-Qorti ai termini ta' l-Artiklu 2003 tal-Kapitlu 16. L-ispejjeż tal-perit legali billi gie tħallsu mill-bank ma hemmx għalfejn jiġu msemmija fid-disposittiv tas-sentenza għalkemm naturalment il-bank għandu dritt joħodhom lura bħala parti mill-ispejjeż ġudizzjarji li dwarhom il-Qorti dejjem tipprovdi.

Għal dawn il-mottivi l-Qorti tordna li l-ammont komplessiv ta' elfejn, erba' mija, ħdax-il Lira Maltin u sebgħa u sebgħin ċenteżmu (Lm2,411.77) depositati l-Qorti permezz taċ-ċedoli msemmija fir-rikors promotur jiġu liberament sbankati mill-HSBC Bank Malta plc salv li għandhom jiġħallsu l-ewwel l-ispejjeż ġudizzjarji kollha dovuti lir-Registratur tal-Qorti.

L-ispejjeż tal-kawża jiġħallsu mid-debitur Mario Abela iżda Raymond Vella, u s-soċjetajiet Roger Satariano & Sons Limited u James Camilleri & Sons Limited għandhom iħallsu l-ispejjeż tagħhom.

Moqrija.

< Sentenza Finali >

-----TMIEM-----